

Qaib Dab

Nyob rau hauv peb tsevneeg Xyooj Ntsaimvab no, yog thaum twg koj muaj ib tug tub mus yuav nyab los sis ib tug ntxhais mus yuav txiv, koj yuav tau ua raws li hais los nram qab no.

Yog thaum muaj tshoob kos ncig los txog rau peb tsevneeg no, peb yuav tus “qaib dab” tsis yog npua dab. Qhov no, sawvdaws yuav tsum nco ntsoov li ntawv. Tus qaib dab no yog muab nyiaj coj los ntaus rau xwb los yeej tau. Txheej thaum wb mas lawv yeej coj kiag ib tug qaib uas tseem ciaj tuaj. Tiamsis tiam no, peb muab nyiaj coj los tsuam ntau rau xwb los yeej tau. Tus qaib dab no mas yog tus ntxhais thiab tus vauv muab tuaj rau niamtais thiab yawmtxiv coj los laig rau poj yawm txwv txoob. Luag hu tau hais tias yog “npws laig poj yawm.”

Thaum hais tshoob tiav lawm, koj yuav tsum muab tus qaib no tu cia kom txog rau hnuv tus ntxhais thiab tus vauv nkawv rov qab tuaj. Thaum nkawv rov qab tuaj xyuas koj tsevneeg, koj mam muab tus qaib no tua rau nkawv nrog nej sawvdaws noj thiab mam muab nws coj los “npws laig poj yawm”.

Thaum koj muab tua thiab ua tau siav lawm, koj rau rooj rau ntawm tag ces hu tsoom laus xws li tej niam tej txiv uas tau tag sim neej lawm los noj los haus. Koj yuav tsum hais ib tais mov, ib tais nqaij qaib uas yog tus qaib dab uas koj muab tua ntawv, rub ib co rooj zaum los tso rau thiab rau ib co phaj noj mov nrog rau diav. Thaum koj laig mas koj yuav tsum qhia kom tseeb tias yog tus ntxhais thiab tus vauv nkawv coj tuaj npws laig poj yawm.

Yog tus qaib no ho xub tuag ua ntej thaum tus ntxhais thaib tus vauv nkawv rov qab tuaj xyuas nej no los tsis ua li cas. Thaum nkawv rov qab tuaj txog lawm, koj mus muab dua ib tug coj los ntaus ua nkawv tug xwb los yeej tau ib yam. Yog tus ntxhais thiab tus vauv nkawv yeej muab nyiaj coj los ntau rau tus qaib dab no xwb no, ces koj yuav tau muab qhov nyiaj no coj mus yuav ib tug los ua nkawv tug.

Kev npws laig poj yawm mas yuav tau saib seb koj yog phaj twg ces koj xub laig koj txiv lawv phaj ua ntej. Koj mam li laig rau koj yawg lawv phaj. Koj mam li laig mus rau koj phaj. Thaum koj laig

koj phaj tag lawm no ces koj mam li laig txuas ntxiv rau koj cov xeeb leej xeeb ntxwv lawv phaj.

Sob Lus Laig

Lus laig npws poj yawm ces hais li nram qab no:

“Niam no os! Hnub no zoo hnub, hmo no zoo nyoog. Tus ntxhais thiab tus vauv hu ua ___ (hais nkawv lub npe) no coj tus qaib no tuaj thiaj hu txog nej tsoom laus tuaj noj. Nej noj pov hwm haus pov yawm, noj ntis mob haus ntis ntsaj, ntis luag ncauj ntis luag lo, ntis sub tawg sub ntshav, ntis hleb raj hleb raws, ntis kua muag iab kua daw, kom peb ib tsev 20 leej kwv pluag toog qab ntuj dhaus hauv ntuj, ces tsis tseev kom hmab dawm tes hlua dawm taw. Ua tau noj tau haus thiaj yawv npws yuav laig nej sawvdaws no nis.”

Ces tas li no ntawm tus qaib dab.